

It-Tieni Gwerra Dinjija fl-Isla

Romina Powell

B.A. (Hons.) History, PGCE, MA Hospitallier Studies



Meta wiehed jisma' l-kelma gwerra, mill-ewwel jiġuh f'moħħu ħsibijiet tad-dwejjaq u distruggiment, bini mwaqqa', nies imutu. Izda meta ma tkunx ġarrabt żminijiet bħal dawn, diffiċli biex vera tifhem x'tip ta' ħajja jgħixu n-nies meta jkunu milquta bi gwerra. Meta titkellem ma' xi anzjan jew anzjana li għexu f'dawn iż-

żminijiet tara f'għajnejhom dieqa kbira meta jitkellmu fuq dak li kienu għaddew minnu. B'fortuna kbira Malta ftit li xejn kienet tkun imdaħħla fi gwerer b'mod dirett, izda meta daħlet, il-konsegwenzi kienu qarsa ħafna. F'dan l-artiklu ser jiġu msemmija esperjenzi diretti ta' persuna li kien qed jgħix fi żmien tat-Tieni Gwerra



Il-Kan. Dun Emmanuel Brincat, l-Arċipriet tal-Isla fi żmien it-Tieni Gwerra Dinjija

Dinjija fl-Isla, l-Arċipriet ta' dak iż-żmien; il-Kanonku Emmanuel Brincat.

Jibda r-rakkonti tiegħu bil-pussess tiegħu bħala Arċipriet tal-Isla f'April tal-1940 u bil-festi kbar li saru għal din l-okkażjoni. Xahrejn wara l-bidu tal-ħidma tiegħu fil-parroċċa tal-Isla, id-*Duce Benito Mussolini*, iddikjara gwerra kontra Malta għax fil-ħsibijiet tiegħu, Malta kellha



Benito Mussolini

tkun parti mill-Italja. Dan kien fl-10 ta' Ġunju 1940. Minħabba li Malta qatt ma kienet giet attakata fi gwerra, qisu hadd ma kien jaf dan x'seta' jfisser. Kienu jafu biss li kien riesaq żmien ħażin fuq Malta. Għalhekk, l-ghada li giet iddikjarata l-gwerra għal Malta, ħafna marru l-quddiesa tal-ewwel, qerru u tqarbnu kif ukoll għamlu ħafna ħin ta' talb għax l-unika tama li kellhom kienet li jafdaw f'Alla. Waqt li l-Kanonċi kienu qed ikantaw it-talb ta' filgħodu, instemgħet l-ewwel sirena ddoqq. Fil-knisja qam paniku shieħ, bdew jinstemgħu l-ħsejjes tal-ajruplani għaddejnin minn fuq il-knisja, ħsejjes ta' bombi jaqgħu u ħgieg jinkiser. Kulhadd ġera lejn il-

bieb ta' barra halli jara li dawk li hallew id-dar kienu għadhom sew. F'dak il-jum l-attakki tat-Taljani kienu frekwenti u dejjem immirati fuq id-Dockyard. Dawn il-bumbardamenti bezzgħu lis-Sengleani hafna tant li mill-għada bdew jitolqu hafna familji mill-Isla, garrew dak kollu li setgħu mid-djar tagħhom u marru f'postijiet oħra fejn l-attakki kienu minimi. Sa tlett ijiem wara l-bidu tal-attakki l-Isla kienet kwazi vojta minn nies. Minn popolazzjoni ta' 8,000 ruħ nizlet għal 300 ruħ. L-Arċipriet Brincat beda jirrealizza li l-bezghat tiegħu kienu qed isiru realtà għax kien ser jispiċċa waħdu jmessi l-parroċċa, għax anki l-Kapitlu telquh waħdu. Bħala qassisin kien hemm biss Dun Anton Grech li baqa' l-Knisja ta' San Filippu, iżda dan kien anzjan u bezgħan hafna Huwa kien iqatta' l-jiem kollha tiegħu fix-xelter tal-Ponta, iżda l-fatt li kien iqaddes quddiesa għan-nies tal-akkwati kien ikun biżżejjed bħala għajnuna. L-Arċipriet Brincat ma qatax qalbu kien jemmen bi sħiħ li Alla kien miegħu u halla f' idu biex imexxi kollox Hu.

L-Arċipriet Brincat jirrakonta wkoll dwar il-qagħda finanzjarja tan-nies li kien għad fadal fl-Isla. Flus fl-idejn ma kienx hemm u kulhadd kien jiddependi fuq għas-sostenn. Flus mill-gvern ma kinux jaslu, għalhekk l-Arċipriet kien joffri minn flusu u mill-flus li kien jiġbor għal karità wkoll. Dawn il-finanzi ma tantx servew fit-tul, iżda t-talb instema' u l-Mulej dejjem provda. Infatti kien hu li beda l-ewwel idea ta' *Victory Kitchen* fl-Isla. Kien hemm parroċċan li kellu ħanut u kien hemm ieħor li offra li jsajjar għal dawk li kien fadal fl-Isla. B'hekk kulhadd kellu platt shun kuljum x'jiekol.


Il-Gvern Inġliż ipprovda maskli tal-gass, iżda ma taxw importanza kbira li jibdeu jithaffru xelters fil-blat, minhabba li l-bombi kienu iktar jaqgħu fil-baħar jew fil-ħamrija. In-nies ma xtaqux jgħixu go ħofor fil-blat qishom grieden, għalhekk kienu jistkennu gol-kantini jew taħt it-taraġ. Iżda dawn il-postijiet ma kienux joffru sigurtà, għalhekk bdew jithaffru x-xelters. Dawn kellhom ikunu imħaffra fil-blat xi 80 pied taħt l-art. Kull xelter kellu iktar minn bokka waħda minn fejn setgħu jidhlu n-nies, kemm biex jitnaqqas il-paniku meta ddoqq is-sirena li ġej

attakk mill-ajru, kif ukoll biex ikun hemm aktar sigurtà, speċjalment jekk tiġi bblukkata xi waħda mill-entraturi. Darba waħda saħansitra anki daħlet bomba mis-saqaf tax-xelter li kien hemm fejn id-Dockyard Terrace li qatlet 14-il ruħ. Dan l-incident minnu nnifsu għab paniku kbir miegħu għax kull sors ta' dawl inqata' u l-bokok l-oħra għenu biex in-nies li baqgħu ħajjin joħorgu qawwijn u sħaħ. In-nies kienu jinqassmu f'dawn ix-xelters skont il-parti tal-Isla li kienu jgħixu fiha. Xelters kien hemm wieħed il-Ponta tal-Isla, ieħor ix-Xatt u ieħor fi Triq il-Vitorja. Matul il-jiem tal-gwerra kien hemm hafna nies li kienu jibzgħu joħorgu mix-xelters, għalhekk l-Arċipriet kien jinzel kuljum biex iqarben u jqarar, iżda l-quddies ma kienx jixtieq li ssir barra l-knisja. Dan għaliex meta prova darba jqaddes f'xelter mhux kulhadd għab ruħu sew u l-quddies ma setgħetx issir b'mod xieraq. Għalkemm quddies ma kienx isir spiss fix-xelter, fil-post kien ikun hemm hafna immaġni ta' qaddisin u postijiet attrazzati ta' talb. Kien hemm ukoll hafna serq, meta jingħata l-allarm u kulhadd kien jidhol fix-xelters kont issib uħud li jidhlu fid-djar tan-nies u jisirqu dak li jsibu. Il-guħ kien iwasslek tagħmel kollox.

Meta n-nies li kienu telqu, raw li hemm sigurtà fl-inħawi u anki l-fatt li l-Isla kienet viċin tal-postijiet li bdew joffru hafna impjeggi, iddeċidew li jerggħu jiġu lura u b'hekk il-popolazzjoni reġgħet żdiedet ftit. Oħrajn irrealizzaw li hafna mill-battalji bdew isehhu fl-ajru għalhekk l-inħawi kienu aktar siguri u ġew lura. Maż-żieda tal-popolazzjoni l-Arċipriet iddeċieda li jitlob lill-Gvern jerga' jiftaħ l-iskola elementari fl-Isla, biex it-tfal jibqgħu jithallmu.

Il-festa waqt l-ewwel sena tal-gwerra f'Malta saret fuq ġewwa biss. Iċ-ċelebrazzjonijiet interni saru kollha bin-novena; fejn kienet issir quddiesa filgħodu bi prietka zgħira kuljum. L-istatwa ta' Marija Bambina kienet qed tinzamm f'post sigur f'parti mis-sagrastija fejn kien hemm daħla fil-blat u mhux armata fil-knisja bħas-soltu.

Lejn Diċembru 1940, it-Taljani kienu qed jitolqu, kulhadd kien qed jistenna li l-Italja kienet ser iċċedi. Iżda dan ma ġarax, anzi l-ajruplani Ġermaniżi ġew stazjonati fi Sqallija. Dan kien ifisser problema kbira għal Malta, il-Maltin ma setgħu jagħmlu xejn ħlief jitolbu lil Alla jgħinohom u jistennew x'ser jiġri. L-aġgar wasal meta daħlet l-*Aircraft carrier* fid-Dockyard "HMS *Illustrious*" kwazi mgħarrqa u tpoġġiet eżatt taħt il-Knisja Parrokkjali. Fil-jum tas-16 ta' Jannar wasal l-ewwel attakk Ġermaniż.



Dehra ta' kif ikun xelter taħt l-art



L-attakk fuq l-HMS *Illustrious* nhar is-16 ta' Jannar 1941


Marija Bambina Senglea



Il-Knisja tal-Isla qabel it-Tieni Gwerra Dinjija


Il-Ġermanizi ma kinux bħat-Taljani jolqtu l-marka tagħhom eżatt, imma kienu jitfgħu xita ta' bombi, li fejn jiġi jolqtu. Malli daqget is-sirena dakinhar kulhadd telaq jiġri fix-xelter bħas-soltu, iżda hadd ma basar b'liema saħħa ser ikun harex l-attakk. L-Arċipriet Brincat baqa' fil-Knisja jitlob, sakemm bdew neżlin il-bombi fuq il-knisja.

Dak il-ħin hu, s-sagristan u xi ftit tfal li kienu qed jilagħbu barra dahlu jiġru jistkennu fid-dahla li kien hemm fil-ħajt kif tidhol is-sagristerija. Wara li għadda l-air raid kulhadd hareġ minn fejn kien qed jistkenn. Malli l-Arċipriet dar il-knisja irrealizza li l-Awla Kapitulari kienet giet imwaqqa', il-kappellun tar-Rużarju ġarrab ħsarat kbar u spicċa bla saqaf. Minn dakinhar is-Sagrament tneħħa minn postu u beda jinżamm f'post sigur fejn kien hemm l-istatwa tal-Bambina.



Il-Bażilika ta' Marija Bambina mgarrfa matul it-Tieni Gwerra Dinjija fis-sena 1942


Attakki oħra waslu fil-ġranet ta' wara, saħansitra twaqqgħet parti mill-Mina u l-Isla spicċat mingħajr aċċess għal barra, tant li biex jitolqu n-nies kellhom jgħaddu minn ġewwa d-Dockyard. Ħafna minn nies li kienu rritornaw lura l-Isla ftit qabel kellhom jerggħu jitolqu, għax il-biża' kienet kbira. Kull haġa prezzjuża li kien hemm fil-knisja Parrokkjali tneħħiet. L-istatwa tal-Bambina giet meħuda f'Birkirkara u s-Sagrament gie meħud fil-Knisja ta' San Filippu. Is-Sagristerija giet trasformata f'kappella biex fiha kienet issir il-quddiesa peress li l-knisja kienet kwazi mwaqqa'.



Dan kulma kien baqa' mill-Oratorju tal-Kurċifiss wara l-attakki tal-1942

L-attakki kienu spissi, billejl u bi nhar, f'April tal-1942 il-kampnar tal-Gandlori twaqqqa', is-sagristerija u l-Kappella tat-Trinità xxaqqaq is-saqaf tagħhom, il-koppla waqgħet kif ukoll il-parti ta' quddiem tal-kor. Waqa' wkoll is-saqaf u l-art tal-Oratorju tal-Kurċifiss.

Fl-Isla fl-1942 kien hawn ħafna problemi, ħafna nies ma kellhomx djar, kienu qed jgħixu fi kmamar tal-injam. Kien hemm guħ kbir, speċjalment meta kienet tingħalaq il-mina prinċipali tal-Isla. Din is-sitwazzjoni kienet rifless ta' dak li kien hemm f' Malta kollha iżda minhabba




Bini mgarraf fi Triq San Ġużeppe l-Isla - dehra komuni madwar l-Isla kollha f'dawk is-snin ta' gwerra

Marija Bambina Senglea



Triq il-Vitorja fl-Isla fi żmien il-gwerra



Ir-Re Ġorġ VI, jispezzjona l-Gwardja tal-Unur fid-Dwana mal-wasla tiegħu f'Malta


I-qagħda tagħha viċin tat-tarzna l-problemi kienu jinħassu hafna aktar. Sal-aħħar ta' Lulju s-sitwazzjoni kienet hażina hafna, monuzzjon tas-soldati kien minimu u żejt ma kienx hawn. Il-biża' li l-Ġermaniżi jinwadew Malta kienet kbira u viċina issa. L-Ingliżi kienu viċin li jċedu, infatti kienu għamlu data, it-18 t' Awwissu li fiha kienu ser iċedu. Izda din giet evitata propjament mal-wasla tal-Konvoj ta' Santa Marija li wasal f'jum il-festa tat-tluġh t'Ommna Marija fis-sema. Il-Madonna kienet daħlet għal Maltin darb'oħra, fl-14 t' Awwissu 1942 daħlu 3 vapuri mimlija ikel, żejt u monuzzjon, l-ghada daħlu 2 oħra. B'dan il-mod Malta ma ċedietx, izda baqgħet tissielet mal-ghadu u bdiet tirbaħ diversi battalji. Minn wara Awwissu tal-1942 l-attakki bdew jikkalmaw fuq Malta, għalhekk reggħet infetħet l-iskola elimentari ġewwa l-monasteru ta' San Filippu u b'hekk it-tama reggħet bdiet tirrenja. F'Gunju tal-1943 kien hawn viżta fl-Isla mir-Re George VI, li dar mat-toroq u ra d-diżastru li kienet ħalliet il-gwerra, huwa ddispaċiħ hafna għal dawn ix-xeni.




L-Arċipriet, Il-Kan. Emmanuel Brincat, jilqa' lir-Re Ġorġ ħdejn Dockyard Terrace



Il-Konvoj ta' Santa Marija



Il-firma tar-Re Ġorġ VI fil-ktieb tal-viżitaturi tal-Parroċċa tal-Isla



Ir-Re Ġorġ VI miexi lura lejn Dockyard Terrace akkumpanjat mill-Arċipriet Brincat u s-Sur Vivian Dillon

Marija Bambina Senglea

Il-festa tal-1943 kellha tkun differenti minn dik li għadew fit-tliet snin ta' qabel. L-Arċipriet Brincat jirrakonta kif ha riskju u reġa' ġab l-istatwa tal-Bambina lura l-Isla u kellha ssir purċissjoni sollenni. Ir-riskju hađu għax l-attakki kienu minimi u kien hemm għajdut li l-Italja kienet ser iċċedi. Fil-bidu, l-istatwa giet impoġġija fis-sagristerija, sakemm ittiehdet f' San Filippu bil-purċissjoni. In-Novena kellha ssir f' San Filippu wkoll u kellu jsir talb għall-paċi. L-Arċipriet Brincat kien ċert li l-Madonna kienet ser tisma' l-karba tagħhom u taqlagħhom din il-grazzja hekk kbira. It-toroq li minnha kellha tgħaddi l-purċissjoni ġew żbarazzati mill-ġebel imwaqqa'. Fil-jum tal-festa hafna Sengleani reġġu rritornaw l-Isla għal din l-okkażjoni. Meta l-purċissjoni kienet ix-Xatt, messagġier tal-Ammiral tad-Dockyard gie jkellem lil Arċipriet Brincat u tah karta. Fiha kien hemm miktub li kienu għadhom kemm hađu l-aħbar li l-Italja ċediet u Malta kienet hielsa mill-effetti tal-gwerra. L-Arċipriet hađu kument hafna, it-talb kien verament instema' il-Madonna kienet qalgetilhom grazzja kbira hafna. Hekk kif daħlet il-Purċissjoni fil-knisja, l-Arċipriet tela' fuq il-pulptu u qara l-messagġ tal-Ammirall, li l-Italja



Il-herba li halliet il-gwerra fi Triq il-Vitorja



Ir-Re Gorġ VI miexi fi Triq iż-Żewġ Mini



8 ta' Settembru 1943: Il-purċissjoni bl-istatwa tal-Bambina għaddeja mix-Xatt fil-hin li fih waslet l-aħbar li l-Italja kienet ċediet

ċediet bla kundizzjoni. Wara tkanta t-*'Te Deum'* bhala ringrazzjament fejn kien mument emozzjonanti hafna għall-kongregazzjoni miġbura hemm.

Meta wiehed jaqra dwar dawn żminijiet diffiċli jkun jista' jifhem aħjar is-sitwazzjoni tal-perjodu u jempatizza man-nies li kienu jgħixu fih. Waħda mill-iktar affarijiet li semmiet diversi drabi f'dawn ir-rakkonti kienet it-tama f'Alla u d-devozzjoni kbira lejn il-Madonna. Hija fatt li meta l-bniedem jiġi dahru mal-ħajt u ma jkollux lejn xiex idur, il-fidi tikber iktar. Illum nisimġu hafna bi gwerer, ġlied u anki diżastri, faċli ngħidu imsieken u jaħasra, forsi noħorġu xi haġa mill-but biex inserrfu l-kuxjenza. Kemm għandna bżonn aħna wkoll naħsbu bħal missirijietna u nitolbu bla nifs sabieħ il-paċi fid-dinja tirrenja. Ejjew ma nistennewx li xi haddiehor jibda, imma nemmnu li aħna wkoll mill-ftit tagħna nistgħu naghmlu differenza, kif kien għamel l-Arċipriet Brincat fis-snin iebsa tal-gwerra, fejn għalkemm kien persuna waħda kien preżenti sabieħ ikun bastun għall-oħrajn. Minn qalbi nawgura l-is-Sengleani kollha l-Festa t-Tajba.

Referenzi:

Mons. E. Brincat; *Senglea during the Second World War 1940-1944*, Progress Press Co. Ltd, Malta.

<http://www.islalocalcouncil.com/historicalinfo.htm>

<http://www.malta-canada.com/churches-chapels/Senglea.htm>

<http://www.tripadvisor.com>

<http://www.timesofmalta.com>

Ms. Romina Powell B.A (Hons.), PGCE, MA (Hospitalier Studies).